

स्व. किशोर कुमार की पहली पत्नी रुमा का निधन



मशहूर बांग्ला गायिका और अभिनेत्री रुमा गुहा ठाकुरता का सोमवार, 3 जून को अपने घर में निधन हो गया। वह बढ़ती उम्र से संबंधित कई बीमारियों से घिरी हुई थीं। वह 84 साल की थीं। पारिवारिक सूत्रों ने यह जानकारी दी है।

कलकत्ता यूथ क्वायर (सीवाईसी) की संस्थापक रुमा ने बंगाल में 'गाना संगीत' और सामूहिक गानों को मशहूर बनाने में महत्वपूर्ण भूमिका निभाई थी। उन्होंने कई हिंदी और बंगाली फिल्मों में सत्यजीत रे, तपन सिन्हा और तरुण मजूमदार जैसे प्रख्यात निदेशकों के साथ काम कर अपनी प्रतिभा का परिचय दिया था।

सन 1934 में कोलकाता में पैदा हुई रुमा की शादी दिग्गज गायक किशोर कुमार से सन 1951 में हुई। शादी के एक साल बाद उनका बेटा पैदा हुआ जिसका नाम अमित कुमार रखा गया और जो आगे चलकर सफल गायक बने। 1958 में दोनों के बीच तलाक हो गया और इसी साल संगीतकार सलील चौधरी और रे के साथ मिलकर रुमा ने सीवाईसी की स्थापना की।

किशोर कुमार से तलाक के बाद रुमा ने अरूप गुहा ठाकुरता से दूसरी शादी की। शादी के बाद उन्हें एक बेटा और एक बेटी हुई। बेटे का नाम अयन और बेटी का नाम श्रमणा रखा गया जो गायिका हैं।

उन्होंने साल 2006 में मीरा नायर की अंग्रेजी फिल्म 'द नेमसेक' में काम किया था और यही उनकी आखिरी फिल्म थी।